

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyē uttarakāṇḍē

॥ aṣṭaṣaṣṭitamah sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ aṣṭaṣaṣṭitamah sargaḥ ॥

lavaṇāsurasyāhārārthaṁ nirgamaṇaṁ śatrughnasya
madhupurīdvāri samavasthānaṁ nivṛttēna lavaṇēna saha
tasya sarōṣō vārtālāpaśca

kathāṁ kathayatāṁ tēṣāṁ
jayam cākāṅkṣatāṁ śubham |
vyatītā rajanī śīghraṁ
śatrughnasya mahātmanaḥ ॥ 7.68.1 ॥

tataḥ prabhātē vimalē
tasmin kālē sa rākṣasaḥ |
nirgatastu purād vīrō
bhakṣyāhārapracōditaḥ ॥ 7.68.2 ॥

ētasminnantarē vīraḥ
śatrughnō yamunāṁ nadīm |
tīrtvā madhupuradvāri
dhanuṣpāṇiratiṣṭhata ॥ 7.68.3 ॥

tatō’rdhadivasē prāptē
krūrakarmā sa rākṣasaḥ |

āgacchad bahuśāhasraṃ
prāṇināṃ bhāramudvahan || 7.68.4 ||

tatō dadarśa śatrughnaṃ
sthitaṃ dvāri dhṛtāyudham |
tamuvāca tatō rakṣaḥ
kimanēna kariṣyasi || 7.68.5 ||

īdṛśānāṃ sahasrāṇi
sāyudhānāṃ narādhama |
bhakṣitāni mayā rōṣāt
kālēnānugatō hyasi || 7.68.6 ||

āhāraścāpyasampūrṇō
mamāyaṃ puruṣādhama |
svayaṃ praviṣṭō'dya mukhaṃ
kathamāsādya durmatē || 7.68.7 ||

tasyaivaṃ bhāṣamāṇasya
hasataśca muhurmuḥuḥ |
śatrughnō vīryasampannō
rōṣādaśrūṇyavāsṛjat || 7.68.8 ||

tasya rōṣābhibhūtasya
śatrughnasya mahātmanaḥ |
tējōmayā marīcyastu
sarvagātrairvinīṣpatan || 7.68.9 ||

uvāca ca susaṅkruddhaḥ
śatrughnaḥ sa niśācaram |

yōddhumicchāmi durbuddhē

dvandvayuddham tvayā saha || 7.68.10 ||

putrō daśarathasyāham

bhrātā rāmasya dhīmataḥ |

śatrughnō nāma śatrughnō

vadhākāṅkṣī tavāgataḥ || 7.68.11 ||

tasya mē yuddhakāmasya

dvandvayuddham pradīyatām |

śatrustvaṃ sarvabhūtānām

na mē jīvan gamiṣyasi || 7.68.12 ||

tasmimstathā bruvāṇē tu

rākṣasaḥ prahasanniva |

pratyuvāca naraśrēṣṭham

diṣṭyā prāptō'si durmatē || 7.68.13 ||

mama mātṛṣvasurbhrātā

rāvaṇō nāma rākṣasaḥ |

hatō rāmēṇa durbuddhē

strīhētōḥ puruṣādhama || 7.68.14 ||

tacca sarvaṃ mayā kṣāntaṃ

rāvaṇasya kulakṣayam |

avajñā purataḥ kṛtvā

mayā yūyaṃ viśēṣataḥ || 7.68.15 ||

nihatāśca hi tē sarvē

paribhūtāstrṇaṃ yathā |

bhūtāścaiva bhaviṣyāśca
yūyaṃ ca puruṣādhamāḥ || 7.68.16 ||

tasya tē yuddhakāmasya
yuddhaṃ dāsyāmi durmatē |
tiṣṭha tvam ca muhūrtaṃ tu
yāvadāyudhamānayē || 7.68.17 ||

īpsitaṃ yādrśaṃ tubhyaṃ
sajjayē yāvadāyudham |
tamuvācāśu śatrughnaḥ
kva mē jīvan gamiṣyasi || 7.68.18 ||

svayamēvāgataḥ śatru -
rna mōktavyaḥ kṛtātmanā |
yō hi viklavayā buddhyā
prasaraṃ śatravē diśēt |
sa hatō mandabuddhiḥ syād
yathā kāpuruṣastathā || 7.68.19 ||

tasmāt sudṛṣṭaṃ kuru jīvalōkaṃ
śaraiḥ śitaistvāṃ vividhairnayāmi |
yamasya gēhābhimukhaṃ hi pāpaṃ
ripuṃ trilōkasya ca rāghavasya || 7.68.20 ||

|| ityārṣē śrīmadrāmāyaṇē vālmīkīyē ādikāvye
uttarakāṇḍē aṣṭaṣaṣṭitamah sargaḥ ||